

سۇئال

ئاياللار ئادەت كۆرۈپ قالغاندا ئۇنىڭغا ئالاقىدار بولىدىغان ھۆكۈملەر قايسىلار؟ بۇ ھەقتە چۈشەنچە بېرىشىڭلارنى سورايمەن.

تەپسىلىي جاۋاب

ھەيزگە ئالاقىدار بولغان ھۆكۈم يىگىرىمىدىن ئارتۇق بولۇپ، بىز بۇنىڭدىن ئېھتىياج كۆپ بولىدىغانلىرىنى بايان قىلىمىز، ئۇنىڭ بىرىنچىسى: نامازدىن ئىبارەتتۇر.

ھەيزدار ئايالغا پەرز- نەپلە قاتارلىق ھەر قانداق نامازنى ئادا قىلىشى چەكلىنىدۇ، ئەگەر ئادا قىلىپ قالسا توغرا بولمايدۇ. شۇنىڭدەك، ھەيزدىن پاك بولغاندا ھەيز ھالىتىدىكى نامازلارنى ئوقۇش ۋاجىپ بولمايدۇ لېكىن ھەيزدىن پاك بولغاندا شۇ ۋاقىتتىكى نامازدىن بىر رەكەت ئوقۇغۇدەك ۋاقىت بولسا (يەنى شۇ نامازنىڭ ۋاقتى چېكىتىشتىن ئىلگىرى) شۇ ۋاقىتتىكى نامازنى ئوقۇش ۋاجىپ بولىدۇ، ئۇ نامازنىڭ ئەۋۋەلقى ۋاقتىنى تاپسۇن ياكى ئاخىرقى ۋاقتىنى تاپسۇن ئوخشاشتۇر.

نامازنىڭ ئەۋۋەلقى ۋاقتىنى تاپقاننىڭ مىسالى: ئايال كۈن ئولتۇرۇپ بىر رەكەت ناماز ئادا قىلغۇدەك ۋاقىت ئۆتكەندىن كېيىن ئادەت كۆرۈپ قالغان بولسا، ئۇ ئايال ھەيزدىن پاك بولغاندا شۇ ۋاقىتتىكى شام نامىزىنىڭ قازاسىنى قىلىشى ۋاجىپ بولىدۇ، چۈنكى ئۇ ئايال ئادەت كۆرۈشتىن ئىلگىرى ئۇ نامازدىن بىر رەكەت ئوقۇغۇدەك ۋاقىت بار ئىدى.

نامازنىڭ ئاخىرقى ۋاقتىنى تاپقاننىڭ مىسالى: ئايال ھەيزدىن كۈن چېكىشتىن ئىلگىرى بىر رەكەت ناماز ئادا قىلغۇدەك ۋاقىت قالغاندا پاك بولسا، بامدات نامىزىنى ئوقۇش ۋاجىپ بولىدۇ، چۈنكى ئۇ ئايال بامدات نامىزىدىن بىر رەكەت ئادا قىلغۇلى بولىدىغان ۋاقىت ئىچىدە پاكلانغانلىقى ئۈچۈندۇر.

ئەمما ھەيزدار ناماز ۋاقتىدىن تولۇق بىر رەكەت ئادا قىلىش مۇمكىن بولمايدىغان ۋاقىتتىكى تاپقان بولسا، مەسىلەن كۈن ئولتۇرۇشقا يۈزلەنگەندە ئادەت كۆرگەن ياكى كۈن چېقىشقا يۈزلەنگەندە پاك بولغان بولسا، ئۇ ۋاقىتنىڭ نامىزىنى ئوقۇش ۋاجىپ بولمايدۇ، چۈنكى بۇ توغرىدا پەيغەمبەر ئەلەيھىسسالام مۇنداق دېگەن: «كىمكى ناماز ۋاقتىدىن بىر رەكەت ۋاقىتتىكى تاپسا شۇ نامازنى تاپقان بولدى يەنى قازا قىلغان بولمايدۇ» [بىرلىككە كەلگەن ھەدىس].

بۇ ھەدىستىن بىر رەكەتتىن ئاز ۋاقىتتىكى تاپسا ئۇ نامازنى تاپقان بولمايدۇ دېگەنلىك چۈشىنىلىدۇ.

ئەمما زىكىر، تەكبىر، تەسبىھ، تەھمىد، يىمەك يېگەن ۋە باشقا ئىشلاردا بىسىمىلاھ دېيىش، ھەدىس، پىقھى، دۇئا كىتاپلىرىنى

ئوقۇش، دۇئاغا ئامىن دېيىش، قۇرئان تىلاۋىتى تىگىشاش قاتارلىق ئىشلار ھارام بولمايدۇ. بۇخارى ۋە مۇسلىمدا بايان قىلىنغان سەھىھ ھەدىستە: ئائىشە رەزىيەللاھۇ ئەنھا ئادەت كۆرۈپ قالغاندا، پەيغەمبەر ئەلەيھىسسالام ئۇنىڭ قۇچىقىغا يۇلىنىپ قۇرئان ئوقۇياتتى.

بۇخارى ۋە مۇسلىمدا ئۇممۇ ئەتىيە رەزىيەللاھۇ ئەنھادىن بايان قىلىنغان سەھىھ ھەدىستە: ئۇ كىشى مەن پەيغەمبەر ئەلەيھىسسالامنىڭ مۇنداق دېگەنلىكىنى ئاڭلىغان دەيدۇ: «چوڭ-كېچىك ھەممە ئاياللار ۋە ئادەت كۆرۈپ قالغان ئاياللارمۇ ھېيت نامىزى ئوقۇيدىغان مەيدانغا چىقسۇن، ياخشىلىق سورۇنىغا ۋە مۆمىنلەرنىڭ دۇئاسىغا ئېشتىراك قىلسۇن، ئادەت كۆرۈپ قالغانلار ناماز ئادا قىلىدىغان جايدىن يىراقراق تۇرسۇن».

ھەيزدارنىڭ ئۆزىنىڭ قۇرئان ئوقۇش مەسىلىسى: ئەگەر تىلى بىلەن ئەمەس بەلكى كۆزى بىلەن قاراپ، دىلى بىلەن تەپەككۇر قىلىپ ئوقۇسا بولىدۇ، يەنى قۇرئاننى ياكى قۇرئان بار نەرسىنى ئالدىغا قويۇپ ئايەتلەرگە قاراپ دىلىدا ئوقۇسا بولىدۇ. ئىمام نەۋەۋىي "شەرھىل مۇھەزەبەت" بۇنداق ئوقۇش ھېچ ئىختىلاپسىز دۇرۇس بولىدۇ، دېگەن.

ئەمما قۇرئانغا قاراپ تىلى بىلەن قىرائەت قىلىپ ئوقۇشنى كۆپچىلىك ئالىملار دۇرۇس بولمايدۇ، يەنى چەكلىنىدۇ دەيدۇ.

ئىمام بۇخارى، ئىبنى جەرىرى تەبەرى ۋە ئىبنى مۇنزىر قاتارلىق ئالىملار دۇرۇس بولىدۇ دېگەن.

ئىمام مالىكتىن ۋە ئىمام شاپىئىنىڭ ئىلگىرىكى سۆزىدىن دۇرۇس بولىدۇ دېگەننى "پەتھۇل بارىدا زىكىر قىلغان. ئىمام بۇخارى ئىبراھىم نەخەئىينىڭ: ئايەتلەرنىمۇ ئوقۇسا بولىدۇ دېگەن سۆزىنى ئىلاۋە قىلغان.

شەيخۇل ئىسلام ئىبنى تەيمىيە رەھىمەھۇللاھ "پەتىۋالار مەجمۇئەسىدە" مۇنداق دەيدۇ: "ھەيزدار ئايالنى قۇرئان تىلاۋەت قىلىشتىن چەكلەشنىڭ سۈننەتتىن ئەسلى يوق، «ھەيزدار ۋە جۇنۇپ قۇرئاندىن بىر نەرسە ئوقۇمىسۇن» دېگەن ھەدىس بولسا ھەدىسچى ئالىملارنىڭ بىرلىكى بىلەن زەئىپۇر. پەيغەمبەر ئەلەيھىسسالامنىڭ دەۋرىدىمۇ ئاياللار ئادەت كۆرۈپ قالاتتى، ئەگەر ئۇلارغىمۇ قۇرئان تىلاۋەت قىلىش ناماز ئوقۇغانغا ئوخشاش ھارام بولغان بولسا، ئەلۋەتتە پەيغەمبەر ئەلەيھىسسالام بۇنى ئۆمىتىگە بايان قىلىپ بەرگەن بولاتتى، مۆمىنلەرنىڭ ئانى بولغان ئاياللىرىغا بىلدۈرەتتى، بۇ مەسىلە پەيغەمبەر ئەلەيھىسسالامدىن ئىنسانلارغا نەقىل قىلىنغان بولاتتى، ھېچ كىشى پەيغەمبەر ئەلەيھىسسالامنىڭ بۇنىڭدىن چەكلىگەنلىكىنى ئۇنى ھارام دەپ دۇرۇس قىلمىغانلىقى نەقىل قىلىنمىدى. يەنى بۇنىڭدىن پەيغەمبەر ئەلەيھىسسالامنىڭ بۇنىڭدىن چەكلىمىگەنلىكى بىلىندى. پەيغەمبەر ئەلەيھىسسالامنىڭ دەۋرىدە ئادەت كۆرىدىغان ئاياللار كۆپ تۇرۇقلۇق چەكلىمىگەنلىكى بولسا بۇنىڭ ھارام ئەمەس ئىكەنلىكىنى بىلدۈرىدۇ".

بۇ مەسىلە توغرىسىدا ئالىملار ئارىسىدىكى ئىختىلاپلارنى بىلگەندىن كېيىن تەلەپ قىلىنىدىغان ئىش: ھەيزدار زۆرۈر ئېھتىياج بولمىسا قۇرئان كەرىمنى تىلى بىلەن تىلاۋەت قىلماسلىق كېرەك، ئەگەر قىزلارغا قۇرئان تەلىم بېرىدىغان ئۇستاز بولسا ياكى

ئىمتىھانغا كېرىدىغان ياكى باشقا ئېھتىياج بىلەن قۇرئان تىلاۋەت قىلىشقا ئېھتىياجلىق بولۇپ قالغان ئاياللارغا رۇخسەت بولىدۇ.

ھەيزنىڭ ئىككىنچى ھۆكۈمى: روزا.

ھەيزدارنىڭ پەرز، نەپلە قاتارلىق ھەرقانداق تۈردىكى روزىنى تۇتۇشى ھارام بولىدۇ، ئەگەر تۇتقان بولسا توغرا بولمايدۇ، لېكىن پەرز روزىنىڭ قازاسىنى قىلىش ۋاجىپ بولىدۇ. بۇ توغرىدا ئائىشە رەزىيەللاھۇ ئەنھا ھەدىس بايان قىلىپ مۇنداق دەيدۇ: «بىزلەردىن بىرىمىز ئادەت كۆرۈپ قالساق، نامازنىڭ قازاسىنى قىلىشقا بۇيرۇلمايتتۇق ئەمما روزىنىڭ قازاسىنى قىلىشقا بۇيرىلاتتۇق». [بىرلىككە كەلگەن ھەدىس].

ئەگەر ئايال روزىدار ھالەتتە ئادەت كۆرۈپ قالسا، گەرچە كۈن ئولتۇرۇشقا بىر مىنۇت قالغان تەقدىرىمۇ تۇتقان روزىسى بىكار بولۇپ كېتىدۇ، ئەگەر پەرز روزا بولسا، شۇ كۈنلۈك روزىسىنىڭ قازاسىنى قىلىشى كېرەك بولىدۇ.

ئەمما كۈن ئولتۇرۇشتىن ئىلگىرى ھەيزنىڭ كېلىدىغانلىقىنى ھېس قىلىپ، لېكىن كۈن ئولتۇرغاندىن كېيىن بىر نەرسە كەلگەن بولسا، بۇ ھالەتتە تۇتقان روزىسى تولۇق بولىدۇ، توغرا قاراشتا بىكار بولۇپ كەتمەيدۇ، چۈنكى قان ئېچىدە بولسا بۇنىڭغا ھۆكۈم بېرىلمەيدۇ. چۈنكى پەيغەمبەر ئەلەيھىسسالامدىن: ئايالمۇ چۈشىدە ئەرلەر كۆرگەندەك ئىشلارنى كۆرسە يۇيۇنۇش كېرەك بولامدۇ؟ دەپ سورالغاندا، پەيغەمبەر ئەلەيھىسسالام: «شۇنداق ئەگەر ئايالمۇ ھۆللۈكنى كۆرسە يۇيۇنۇش كېرەك بولىدۇ» دېگەن. ھۆكۈمنى يۆتكۈلۈشكە ئەمەس بەلكى مەنىنى كۆرۈشكە ئالاقىدار قىلدى، شۇنىڭدەك ھەيزنىڭ ھۆكۈمىمۇ يۆتكۈلۈش بىلەن ئەمەس بەلكى سېرتقا چىققان قاننى كۆرۈش بىلەن بېكىتىلىدۇ.

ئايال ئادەت كۆرگەن ھالەتتە تاڭ يورىغان بولسا، شۇنىڭدەك تاڭ يورۇپ بىر مىنۇتتىن كېيىن پاك بولغان بولسا، بۇ كۈننىڭ روزىسى توغرا بولمايدۇ.

ئايال تاڭ يورۇشتىن ئىلگىرىلا پاك بولغان بولسا، روزا تۇتسا روزىسى توغرا بولىدۇ، گەرچە ئۇ ۋاقىتتا يۇيۇنماي تاڭ يورىغاندىن كېيىن يۇيۇنسىمۇ بولىدۇ، جۈنۇپ ئادەممۇ يۇيۇنۇشتىن ئىلگىرى روزىنى نىيەت قىلىپ تاڭ يورىغاندىن كېيىن يۇيۇنسا تۇتقان روزىسى توغرا بولىدۇ، بۇ توغرىدا ئائىشە رەزىيەللاھۇ ئەنھۇ ھەدىس بايان قىلىپ مۇنداق دەيدۇ: «پەيغەمبەر ئەلەيھىسسالام ئېھتىلام بولماستىن ئاياللىرى بىلەن جىنسى مۇناسىۋەت قىلىپ تاڭ ئاتقۇزاتتى، ئاندىن رامزان روزىنى تۇتۇپ بېرىتتى». [بىرلىككە كەلگەن ھەدىس].

ئۈچىنچى ھۆكۈم: كەبىنى تاۋاپ قىلىش:

ھەيزدارنىڭ كەبىنى تاۋاپ قىلىشى ھارام بولىدۇ. پەرز تاۋاپ بولسۇن ياكى نەپلە تاۋاپ بولسۇن ھۆكۈم ئوخشاشتۇر. ئەگەر تاۋاپ قىلىپ قالسا، توغرا بولمايدۇ. بۇ توغرىدا پەيغەمبەر ئەلەيھىسسالام ئائىشە رەزىيەللاھۇ ئەنھا ھەيز كۆرۈپ قالغاندا،

ئۇنىڭغا: «سىز تاۋاپنى پاك بولغاندا قىلىڭ، ئۇنىڭدىن باشقا ھاجىلار ئادا قىلىدىغان بارلىق پائالىيەتلەرنى ئادا قىلىشىڭىز بولىدۇ» دېگەن.

ئەمما سەپا- مەرۋە قىلىش، ئەرەپاتتا تۇرۇش، مۇزتلەپىدە قونۇش، شەيتانلارغا تاش ئېتىش قاتارلىق ھەج- ئۆمرەنىڭ باشقا پائالىيەتلىرىنى ئادا قىلىش چەكلەنمەيدۇ. شۇنىڭغا ئاساسەن: ئەگەر ئايال پاك ھالەتتە تاۋاپنى باشلاپ تاۋاپ ئاخىرلاشقاندىن كېيىنلا ھەيز كەلگەن بولسا، گەرچە ئىككى رەكەت تاۋاپ نامىزىنى ئوقۇمىغان بولسىمۇ، ياكى ساپا- مەرۋە ئارىسىدا ھەيز كەلگەن بولسا، بۇنىڭدا ھېچ گەپ يوق.

تۆتىنچى ھۆكۈم: ھەيزداردىن ۋېدالىشىش تاۋاپى ساقىت بولىدۇ.

ئايال ھەج- ئۆمرە پائالىيەتلىرىنى تامام قىلىپ بولغاندىن كېيىن، ئۆز يۇرتىغا قايتىشتىن ئىلگىرى ئادەت كۆرۈپ، سەپەرگە چىقىدىغان ۋاقىتتىمۇ ھەيز داۋاملاشقان بولسا، بۇ ئايال ۋېدالىشىش تاۋاپىنى قىلماي مەككىدىن چىقىپ كەتسە بولىدۇ. بۇ توغرىدا ئىبنى ئابباس رەزىيەللاھۇ ئەنھۇدىن بايان قىلىنغان ھەدىستە مۇنداق دەيدۇ: «ئىنسانلارنىڭ مەككىدىن چىقىدىغاندا قىلىدىغان ئاخىرقى ئىشى كەبىنى تاۋاپ قىلىشقا بۇيرۇلغان، لېكىن بۇ تاۋاپ ھەيزداردىن يەڭگىلىتىلگەن» [بىرلىككە كەلگەن ھەدىس].

ئەمما ھەج- ئۆمرەنىڭ پەرز تاۋاپلىرى چۈشۈپ كەتمەيدۇ، ھەيزدىن پاك بولغاندىن كېيىن يۇيۇنۇپ قىلىدۇ.

بەشىنچى ھۆكۈم: ھەيدارنىڭ مەسچىتتە تۇرۇش مەسلىسى:

ھەيزدارنىڭ ھەيز ھالىتىدە مەسچىتتە تۇرىشى ھارام بولىدۇ، ھەتتا ھېيت كۈنى ھېيت نامىزى ئادا قىلىدىغان ئورۇندا تۇرسىمۇ بولمايدۇ، ئۇ يەردىن بىر ئاز يىراقتا تۇرىدۇ، بۇ توغرىدا ئۇممۇ ئەتىيە رەزىيەللاھۇ ئەنھادىن بايان قىلىنغان سەھىھ ھەدىستە: ئۇ مەن پەيغەمبەر ئەلەيھىسسالامنىڭ مۇنداق دېگەنلىكىنى ئاڭلىغان دەيدۇ: «چوڭ- كىچىك ھەممە ئاياللار ۋە ئادەت كۆرۈپ قالغان ئاياللارمۇ ھېيت نامىزى ئوقۇيدىغان مەيدانغا چىقسۇن، ياخشىلىق سورۇنىغا ۋە مۆمىنلەرنىڭ دۇئاسىغا ئېشتىراك قىلسۇن، ئادەت كۆرۈپ قالغانلار ناماز ئادا قىلىدىغان جايدىن يىراقراق تۇرسۇن». [بىرلىككە كەلگەن ھەدىس].

ئالتىنچى ھۆكۈم: ئەر كىشىنىڭ ھەيزدار ئايالى بىلەن جىنسى مۇناسىۋەت قىلىشى توغرا ئەمەستۇر:

ئەرنىڭ ھەيزدار ئايالى بىلەن جىنسى مۇناسىۋەت قىلىشى ھارام بولىدۇ، ئايالنىڭ بۇنىڭغا ئىمكانىيەت يارىتىپ بېرىشىمۇ ھارام بولىدۇ. بۇ توغرىدا ئاللاھ تائالا مۇنداق دەيدۇ: **وَيَسْأَلُونَكَ عَنِ الْمَحِيضِ قُلْ هُوَ أَذًى فَأَعْتَزِلُوا النِّسَاءَ فِي الْمَحِيضِ وَلَا تَقْرُبُوهُنَّ حَتَّى يَطْهُرْنَ** تەرجىمىسى: «(ئى مۇھەممەد!) ئۇلار سەندىن ھەيز توغرىلىق (يەنى ھەيزدار ئايال بىلەن جىنسىي ئالاقە قىلىشنىڭ دۇرۇسلىقى ياكى دۇرۇس ئەمەسلىكى توغرىلىق) سورايدۇ. ئېيتقىنكى، «ھەيز زىيانلىقتۇر (يەنى ھەيز مەزگىلىدە جىنسىي ئالاقە قىلىش ئەر- خوتۇن ھەر ئىككىسىگە زىيانلىقتۇر). شۇڭا ھەيز مەزگىلىدە ئاياللىرىڭلاردىن نېرى تۇرۇڭلار، (ھەيزدىن) پاك

بولغىچە ئۇلارغا يېقىنچىلىق قىلماڭلار، پاك بولغاندا، ئۇلارغا ئاللاھ بۇيرۇغان جايدىن يېقىنچىلىق قىلىڭلار» [سۈرە بەقەرە 222-ئايەت].

ھەيزدىن ھەيز كۆرگەن ۋاقىتنىڭ ھەممىسى مەقسەت قىلىنىدۇ، ئورۇندىن ھەيز كەلگەن ئورۇن مەقسەت قىلىنىدۇ.

بۇ توغرىدا پەيغەمبەر ئەلەيھىسسالام مۇنداق دېگەن: «ھەيداز ئايالىڭلار بىلەن نىكاھتىن باشقا يەنى جىمادىن باشقا ھەممە ئىشلارنى قىلساڭلار بولىدۇ» [مۇسلىم رىۋايىتى].

چۈنكى بارلىق مۇسۇلمانلار ھەيزدارنىڭ جىنسى يولىغا مۇناسىۋەت قىلىشنىڭ ھارام ئىكەنلىكىگە بىرلىككە كەلگەن.

ئاللاھ تائالا ئەر كىشىگە جىما قىلماستىن ئۇنىڭدىن باشقا ئىشلارنى قىلىش بىلەن شەھۋىتىنى سۇندۇرۇشنى دۇرۇس قىلدى، سۆيۈش، قۇچاقلاش، جىنسى ئەزاسىدىن باشقا پۈتۈن بەدىنىگە يېقىنلىشىش دۇرۇس بولىدۇ، لېكىن ئېھتىيات يۈزىسىدىن كىندىكى بىلەن تىزىنىڭ ئارىسىدىكى ئورۇنغا يېقىن كەلمەسلىك ياخشىدۇر، ئەگەر كىيىم بولسا مەيلى. بۇ توغرىدا ئائىشە رەزىيەللاھۇ ئەنھا مۇنداق دەيدۇ: «مەن ئادەت كۆرۈپ قالغان ۋاقىتلاردا، (ياتقاندا) پەيغەمبەر ئەلەيھىسسالام ئىشتان كېيىۋېلىشقا بۇيرىتىلىپ ۋە مېنى قاچاقلايتتى». [بىرلىككە كەلگەن ھەدىس].

يەتتىنچى ھۆكۈم: ئايالنى ھەيزدار ھالەتتە تالاق قىلماسلىق توغرىسىدىكى مەسىلىلەر:

ئەر كىشىنىڭ ئايالنى ھەيزدار ھالەتتە تالاق قىلىشى توغرا بولمايدۇ، بۇ توغرىدا ئاللاھ تائالا مۇنداق دەيدۇ: **يَا أَيُّهَا النَّبِيُّ إِذَا طَلَّقْتُمُ النِّسَاءَ فَطَلِّقُوهُنَّ لِعَدَّتِهِنَّ** تەرجىمىسى: «ئۇ پەيغەمبەر! (ئۇمىمىڭىزگە ئېيتقىنى) سىلەر ئاياللارنى تالاق قىلساڭلار، ئۇلارنىڭ ئىددىتىگە (لايىق پەيتتە يەنى پاكلىق ھالىتىدە) تالاق قىلىڭلار. ئىددەتنى ساناڭلار» [سۈرە تالاق 1-ئايەت].

يەنى: تالاق قىلغان ۋاقىتتا مەلۇم بولىدىغان ئىددەت ۋاقىتىغا يۈزلەنگەندە تالاق قىلىڭلار، بۇ ئايالنى ھامىلدار ھالەتتە ياكى ھەيزدىن پاك بولۇپ جىنسى مۇناسىۋەت قىلمىغان ھالەتتە بولىدۇ، چۈنكى ھەيزدار ھالىتىدە تالاق قىلىۋەتسە، ئىددەتكە يۈزلەنمىگەن ۋاقىتى بولىدۇ، تالاق قىلىنغان ۋاقىتتىكى ھەيز ئىددەتتىن ھېساپلانمايدۇ، جىنسى مۇناسىۋەت قىلغاندىن كېيىن تالاق قىلسا، يۈزلىنىدىغان ئىددەت مەلۇم بولمايدۇ، چۈنكى ئايالنىڭ بۇ قېتىملىق جىنسى مۇناسىۋەتتە ھامىلدار بولۇپ قالمىمۇ بۇنى بىلگىلى بولمايدۇ، ھامىلدارلىق ئىددىتىنى تۇتامدۇ ياكى ھامىلدار ئەمەس ھەيزنىڭ ئىددىتىنى تۇتامدۇ ئېنىق بولمايدۇ، ئىددەتنىڭ تۈرىدىن ئىشەنچ ھاسىل بولمايدىكەن، ئىش ئېنىق بولغانغا قەدەر تالاق قىلىۋېتىش ھارام بولىدۇ.

يۇقىرىدا بايان قىلىنغان ئايەتنىڭ ھۆكۈمى بويىنچە ھەيزدار ئايالنى ھەيز ھالىتىدە تالاق قىلىۋېتىش ھارام بولىدۇ، بۇ توغرىدا يۇخارى ۋە مۇسلىمىدىمۇ سەھىھ ھەدىس بايان قىلىنغان، بىر ھەدىستە: ئىبنى ئۆمەر رەزىيەللاھۇ ئەنھۇ ئايالنى ھەيزدار ھالىتىدە تالاق قىلىۋەتكەن، ئۆمەر رەزىيەللاھۇ ئەنھۇ بۇ ئەھۋالنى پەيغەمبەر ئەلەيھىسسالامغا يەتكۈزگەندە، پەيغەمبەر ئەلەيھىسسالامنىڭ بۇ ئىشقا ئاچچىغى كېلىپ مۇنداق دېگەن: «ئىبنى ئۆمەرنى بۇيرىغىن، ئايالغا يېنىشىۋالسۇن، ئاندىن ئۇ ئايالنى ھەيزدىن پاك

بولغىچە نىكاھىدا ساقلىسۇن، ئاندىن ھەيز كۆرسۇن، ئاندىن پاك بولسۇن، ئاندىن ئۇنىڭدىن كېيىن خالىسا ئەمىرىدە ساقلىسۇن، ئەگەر خالىسا جىنسى مۇناسىۋەت قىلماستىن تالاق قىلسۇن، ئاشۇ ئاللاھ تائالا ئاياللارنى تالاق قىلىشقا بۇيرىغان ئىددەتتۇر».

بىر كىشى ئايالىنى ھەيزدار ھالىتىدە تالاق قىلسا گۇناھكار بولىدۇ، ئاللاھ تائالاغا تەۋبە قىلىشى كېرەك بولىدۇ، ئايالىنى شەرىئە كۆرسەتمە بويۇنچە ئاللاھنىڭ ۋە ئاللاھنىڭ رەسۇلىنىڭ بۇيرىقىغا مۇۋاپىق ھالەتتە تالاق قىلىش ئۈچۈن نىكاھىغا قايتۇرۇۋالسۇن، ئۇ ئايالىنى تالاق قىلغان ھەيزدىن پاك بولغىچە ئەمىرىدە ساقلىسۇن، ئاندىن ئۇنىڭدىن پاك بولسۇن، ئۇ ۋاقىتتا جىنسى مۇناسىۋەت قىلىشتىن ئىلگىرى خالىسا تالاق قىلسۇن، خالىسا نىكاھىدا ساقلاپ قالسۇن.

ئايالىنى ھەيز ھالىتىدە تالاق قىلىشنىڭ ھارام ئىكەنلىكىدىن ئۇن تۈرلۈك مەسىلە ئايرىۋېلىنىدۇ: بىرىنچى: ئەگەر ئۇ ئايال بىلەن توي قىلىپ خالى جايدا بولۇش ياكى يېقىنچىلىق قىلىشتىن ئىلگىرى ئايال ئادەت كۆرۈپ قالغان بولسا، بۇنداق ھالەتتە تالاق قىلسا بولىدۇ، چۈنكى ئۇ ۋاقىتتا بىرگە بولمىغاندىن كېيىن ئىددەت بولمايدۇ، بۇ شەكىلدىكى تالاق بۇ ئايەتكە زىت بولمايدۇ: «سىلەر ئاياللارنى تالاق قىلساڭلار، ئۇلارنىڭ ئىددىتىگە (لايىق پەيتتە يەنى پاكلىق ھالىتىدە) تالاق قىلىڭلار».

ئىككىنچى: ئەگەر ھامىلدارلىق ھالىتىدە ھەيزدار بولۇپ قالغان بولسا بۇ ھالەتتە تالاق قىلىش دۇرۇس بولىدۇ.

ئۈچىنچى: ئەگەر مالغا دېيىشىپ تالاق قىلىدىغان بولسا، ھەيزلىك ھالىتىدە تالاق قىلىشمۇ بولىدۇ، چۈنكى بۇنىڭدىكى ئەسلى ھالاللىقتۇر، بۇنىڭدىن چەكلەشنىڭ دەلىلى يوقتۇر. ئايال ھەيداز ھالەتتە ئەر ئۆزىگە ئىگە بولالسا ۋە ئايالىغا يېقىنلىق قىلماستىنلا ئىشەنچ قىلسا ئايالىنىڭ يېنىغا كىرسە بولىدۇ، ئەمما بۇنىڭغا ئىشەنچ قىلالمىسا، چەكلەنگەن ئىشقا چۈشۈپ قالماسلىق ئۈچۈن ھەيزدىن پاك بولغانغا قەدەر ئۇنىڭ يېنىغا كىرمەيدۇ.

سەككىزىنچى ھۆكۈم: ھەيزنى تالاقنىڭ ئىددىتى دەپ ئېتىبارغا ئېلىش توغرىسىدا:

ئەگەر نىكاھىدىن كېيىن ئايالى بىلەن خالى بولۇپ ياكى يېقىنچىلىق قىلغاندىن كېيىن تالاق قىلغان بولسا، ئايال ھەيز كۆرىدىغان ئاياللاردىن بولسا، ھامىلدار بولمىسا ئايالىنىڭ تولۇق ئۈچ ھەيز ئىددەت تۇتىشى ۋاجىپ بولىدۇ. بۇ توغرىدا ئاللاھ تائالا مۇنداق دەيدۇ: **وَالْمُطَلَّاتُ يَتَرَبَّصْنَ بِأَنْفُسِهِنَّ ثَلَاثَةَ قُرُوءٍ** تەرجىمىسى: «تالاق قىلىنغان ئاياللار ئۈچ ھەيز ئۆتكۈچە ئىددەت تۇتىدۇ» [سۈرە بەقەرە 228-ئايەت].

ئەگەر ئايال ھامىلدار بولسا، ئۇنىڭ ئىددىتى ھامىلەنى تۇغقانغا قەدەر بولىدۇ، بۇ ئىددەت قىسقا بولسۇن ياكى ئۇزۇن بولسۇن ئوخشاشتۇر. بۇ توغرىدا ئاللاھ تائالا مۇنداق دەيدۇ: **وَأُولَاتُ الْأَحْمَالِ أَجَلُهُنَّ أَنْ يَضَعْنَ حَمْلَهُنَّ** تەرجىمىسى: «ھامىلدار ئاياللارنىڭ ئىددىتى (مەيلى ئايرىلىپ كەتكەن بولسۇن، مەيلى ئېرى ئۆلۈپ كەتكەن بولسۇن) يەڭگىش بىلەنلا تۈگەيدۇ» [سۈرە تالاق 4-ئايەت].

ئەگەر ياشىنىپ قالغانلىق، ياكى ئوپىراتسىيە قىلىنىپ بالىياتقۇسى ئېلىۋېتىلگەن ياكى باشقا سەۋەپلەردىن ھەيز كۆرۈلمەيدىغان

ئاياللارنىڭ ئىددىتى بولسا ئۈچ ئاي بولىدۇ. بۇ توغرىدا ئاللاھ تائالا مۇنداق دەيدۇ: **وَاللَّائِي يَئْسَنَ مِنَ الْمَحِيضِ مِنْ نِسَائِكُمْ إِنِ ارْتَبْتُمْ فَعِدَّتُهُنَّ ثَلَاثَةُ أَشْهُرٍ وَاللَّائِي لَمْ يَحِضْنَ** تەرجىمىسى: «ئاياللارنىڭ ئىچىدىكى ھەيىزىدىن ئۈمىدىنى ئۈزگەنلەردىن (يەنى يېشى چوڭ بولغانلىقتىن ھەيىز كۆرمەيدىغانلارنىڭ ئىددىتىنىڭ قانچىلىك بولىدىغانلىقىدىن) شۈبھىدە بولساڭلار، ئۇلارنىڭ ئىددىتى ئۈچ ئايدۇر. ھەيىز كۆرمىگەنلەرنىڭ ئىددىتى ھەم ئۈچ ئايدۇر» [سۈرە تالاق 4-ئايەت].

ئەسلىدە ھەيىز كۆرىدىغان لېكىن بالا ئېمىتىش ياكى باشقا بىر كېسەللىك تەرەپتىن ھەيىز كۆرمەيدىغان ئاياللارنىڭ ئىددىتى ئۇلار ھەيىز كۆرگەنگە قەدەر ئىددەت ئېچىدە قالىدۇ، بۇنىڭ ۋاقتى قانچىلىك ئۇزۇن بولۇپ كەتسە مەيلى، ئەگەر سەۋەپ ئاخىرلىشىپ، يەنە ھەيىز كۆرمىسە، كېسەللىكتىن ساقىيىپتۇ، بالا ئېمىشتىن توختاپتۇ، ھەيىز كەلمەپتۇ، بۇ ئايال شەرىئى قاندىلەر تەتبىقلىنىدىغان توغرا قاراشقا كۆرە، تولۇق بىر يىل ئىددەت تۇتىدۇ، چۈنكى سەۋەپ يوق بولۇپ يەنىلا ھەيىز كەلمىسە، ئۇ مەلۇم بولمىغان سەۋەپلەر بىلەن ھەيىز كەلمىگەن ئايالغا ئايلىنىدۇ، مەلۇم بولمىغان سەۋەپلەر بىلەن ھەيىز كەلمىسە، ئۇ ۋاقىتتا تولۇق بىر يىل ئىددەت تۇتىدۇ، توققۇز ئاي ئېھتىيات يۈزىسىدىن ھامىلدارلىقنىڭ ئىددىتىنى، ئۈچ ئاي ھەيىزنىڭ ئىددىتىنى تۇتىدۇ.

ئەگەر نىكاھ قىلىنىپ، بىرگە بولۇشتىن ئىلگىرى ياكى خالى جايدا بولۇشتىن ئىلگىرى تالاق قىلىنغان ئايالغا ھەيىز ياكى باشقا ئىشلار ئۈچۈنمۇ مۇتلەق ئىددەت كەتمەيدۇ. بۇ توغرىدا ئاللاھ تائالا مۇنداق دەيدۇ: **يَا أَيُّهَا الَّذِينَ آمَنُوا إِذَا نَكَحْتُمُ الْمُؤْمِنَاتِ ثُمَّ طَلَقْتُمُوهُنَّ مِنْ قَبْلِ أَنْ تَمْسُوهُنَّ فَمَا لَكُمْ عَلَيْهِنَّ مِنْ عِدَّةٍ تَعْتَدُونَهَا** تەرجىمىسى: «ئى مۆمىنلەر! سىلەر مۆمىن ئاياللارنى ئالساڭلار، ئاندىن ئۇلارغا يېقىنچىلىق قىلىشتىن بۇرۇن ئۇلارنى قويۇۋەتسەڭلار، بۇ چاغدا ئۇلار سىلەر ئۈچۈن ئىددەت تۇتماسلىقى كېرەك» [سۈرە ئەھزاب 49-ئايەت].

توققۇزىنچى ھۆكۈم: رەھىمنىڭ پاك ئىكەنلىكىگە ھۆكۈم قىلىش توغرىسىدا:

يەنى بالىياتقۇنىڭ تۆرەلمىدىن خالى ئىكەنلىكىگە ھۆكۈم قىلىش، ھەر قېتىم بالىياتقۇنىڭ تۆرەلمىدىن خالى ئىكەنلىكىگە ھۆكۈم قىلىشقا ئېھتىياجلىق بولغاندا، بۇنىڭغا ئېھتىياجلىق بولىدۇ، بۇنىڭ ئۈچۈن بىر قانچە مەسىلىنى بايان قىلىش كېرەك بولىدۇ:

ئۇنىڭ جۈملىسىدىن: بىر كىشى تۆرەلمىسى مىراس ئالىدىغان بىر ئايالنى قالدۇرۇپ ۋاپات بولغان، ئۇ ئايالنىڭ ئېرى بار، ئۇ ئايالنىڭ ئېرى ئۇ ئايال ھەيىز كۆرگىچە ياكى ھامىلدارلىقى ئېنىق بولغىچە بىرگە بولماپتۇ، ئەگەر ھامىلدارلىقى ئېنىق بولسا، ئۇنى مىراس ئالىدۇ دەپ ھۆكۈم قىلىمىز، بۇنداق ھۆكۈم قىلىشىمىز مىراس قويغۇچى ۋاپات بولغاندا ۋارىسى مەۋجۇت بولغان دېگەنلىك ئۈچۈندۇر، ئەگەر ھەيىز كۆرسە، ئۇنىڭ مىراس ئالمايدىغانلىقىغا ھۆكۈم قىلىمىز، بۇنداق ھۆكۈم قىلىشىمىز، ھەيىز كۆرۈش بىلەن بالىياتقۇنىڭ تۆرەلمىدىن خالى ئىكەنلىكى ئېنىق بولىدۇ.

ئونىنچى ھۆكۈم: ھەيىزدىن پاك بولغاندا يۇيۇنۇشنىڭ ۋاجىپ بولىدىغانلىقى:

ھەيىزدار ھەيىزدىن پاك بولغاندا پۈتۈن بەدىنىنى يۇيۇش ۋاجىپ بولىدۇ، بۇ توغرىدا پەيغەمبەر ئەلەيھىسسالام پاتىمە بىنتى ئەبى

ھۇيەيشكە مۇنداق دېگەن: «ھەيز كۈنىڭىز كەلگەندە نامازنى تەرك قىلىڭ، ھەيز كۈنىڭىز ئاخىرلاشقاندا يۇيۇنۇپ نامازنى داۋام قىلىڭ» [بۇخارى رىۋايىتى].

يۇيۇنۇشتا ئەڭ ئاددىي ۋاجىپ چاچنىڭ تېگىدىن تارتىپ پۈتۈن بەدىنىنى يۇيۇشتۇر. ئەڭ ياخشىسى پەيغەمبەر ئەلەيھىسسالامدىن بايان قىلىنغان ھەدىستە كەلگەن بويىنچە بولىدۇ، ئەسما بىنتى شەكىل ھەيزدىن يۇيۇنۇش توغرىسىدا سورىغاندا، پەيغەمبەر ئەلەيھىسسالام: «سىلەرنىڭ بىرىڭلار خۇشبۇي ئارىلاشتۇرۇلغان سۇنى ئېلىپ پاكىزلىنىڭ، گۈزەل ھالەتتە پاكىزلىنىڭ، ئاندىن بېشىغا سۇ تۆكسۇن، بېشىنى بەك ئۇۋىلىسۇن، سۇنى بېشىنىڭ ئاستىغا يەتكۈزسۇن، ئاندىن بېشىغا سۇ قۇيسۇن، ئاندىن ئىپار ياكى مىسك سۈركەلگەن پاختىنى ئېلىپ ئۇنىڭ بىلەن پاكىزلىنىڭ دېدى»، ئەسما: ئۇنى قانداق پاكىزلايدۇ؟ دەپ سورىدى، پەيغەمبەر ئەلەيھىسسالام: «ئاللاھ پاكىتۇر! پاكىزلاڭ» دېدى، ئائىشە رەزىيەللاھۇ ئەنھا ئۇنىڭغا: قاننىڭ ئىزلىرىنى پاكىزە سۈرتۈڭ دېدى. [مۇسلىم رىۋايىتى].

چېچى ئۆرەلگەن ئايالنىڭ چېچىنىڭ ئۆرمىسىنى بۇزىشى كېرەك بولمايدۇ، لېكىن بەك چېڭ ئۆرەلگەن بولسا، چاچنىڭ تېگىگە سۇ يەتمەيدىغان بولسا، ئۇ ۋاقىتتا چاچنى چۇۋۇش كېرەك، بۇ توغرىدا "سەھىھ مۇسلىمدا" ئۇمۇم سەلىمە رەزىيەللاھۇ ئەنھادىن بايان قىلىنغان ھەدىستە، ئۇ ئانىمىز پەيغەمبەر ئەلەيھىسسالامدىن: مېنىڭ چېچىم بەك چېڭ ئۆرەلگەن، جۇنابەتتىن يۇيۇنۇش ئۈچۈن چېچىمنى چۇۋۇيمەنمۇ؟ دەپ سورىغاندا، پەيغەمبەر ئەلەيھىسسالام: «ياق، سىز بېشىڭىزغا يەنى چېچىڭىزغا ئۈچ ئۇۋۇچ سۇنى قويۇپ ئۇنىڭ بىلەن پاك بولسىڭىز بولىدۇ» دېگەن.

ھەيزدار ناماز ۋاقتى ئارىسىدا پاك بولسا، شۇ ۋاقىتتىكى نامازنى ئادا قىلىش ئۈچۈن ئالدىراپ يۇيۇنۇشى كېرەك، ئەگەر سەپەردە بولۇپ يېنىدا سۇ بولمىسا، ياكى سۇ بولسىمۇ سۇ ئىشلەتسە زەرەر بولىدىغان ئەھۋال بولسا ياكى كېسەللىك بولسا، سۇ ئىشلىتىشتىن چەكلەپ قويىدىغان چەكلىمە يوقالغانغا قەدەر تەيەممۇم قىلىپ، كېيىن يۇيىنىدۇ.

بەزى ئاياللار ناماز ۋاقتى ئارىسىدا پاك بولسىمۇ يۇيۇنۇشنى ئاخىرقى ۋاقىتتا كېچىكتۈرىدۇ ۋە بۇ ۋاقىتتا تولۇق يۇيۇنغىلى بولمايدۇ دەپ قارايدۇ، لېكىن بۇ سۆز ئۇزۇر ۋە دەلىل بولالمايدۇ، چۈنكى بۇ ۋاقىتتا ھېچ بولمىغاندا يۇيۇنۇشنىڭ ۋاجىپلىرىنى بولسىمۇ ئادا قىلغىلى بولىدۇ، شۇنىڭ بىلەن نامازنى ۋاقىتتا ئادا قىلالايدۇ، ئەگەر يەنە ۋاقىت بولسا مۇكەممەل تاھارەت ئالىدۇ.

بۇ ئايال ھەيزدار بولغاندا تەرتىپلىنىدىغان ھۆكۈملەرنىڭ مۇھىملىرىدۇر. شەيخ ئىبنى ئۇسەيمىن رەھىمەھۇللاھنىڭ: ئايالدا بولغان تەبىئى قان توغرىسىدىكى رسالىدىن ئېلىندى.

ھەممىدىن توغرىنى ئاللاھ تائالا ياخشى بىلگۈچىدۇر.